



Anniversarji

IL-100 SENA TAL-INKWATRU TA' SAN ĠUZEPP U L-GALLARIJA TAL-ORNGNI

L-2012 timmarka l-ewwel ċentinarju ta' żewġ xoghlijiet sbieh li ghandha l-parroċċa ta' Had-Dingli: inkwtru ta' San Ġuzepp bit-tfajjel Ġesù u l-gallerija tal-orgni. Wara riċerka fl-Arkivju Parrokkjali, f'dan l-artiklu SAVIO D. BORG jaghti taghrif dwarhom.

Mitt sena sena ilu, l-artist Malti Giuseppe Calì gie kkummissjonat biex ipitter inkwtru ta' San Ġuzepp bit-tfajjel Ġesù ghal artal ġdid fil-knisja parrokkjali. Fl-istess żmien, is-sacerdot Żebbuġi Dun Ġuzepp Gatt hallas ghall-artal tal-irham. L-ahwa Vincenz u Ġorġ Abela minn Had-Dingli kienu l-benefatturi ta' dan l-inkwtru kif tixhed il-kitba fit-tarf tal-pittura.




Giuseppe Calì (1846 - 1930)

F'dan l-inkwtru, is-sugġett huwa wiehed komuni; San Ġuzepp flimkien mat-tfajjel Ġesù, mexjin. San Ġuzepp gie mpitter bil-kuluri tradizzjonali li bih jiġi pprezentat, filwaqt li t-tfajjel Ġesù jidher b'libsa hamra, il-kulur divin irjali. San Ġuzepp, bhala l-missier putattiv ta' Ġesù jidher b'idu x-xellugija fuq spallejn it-tfajjel b'harsa paterna li qed tiltaqa' ma' dik tat-tfajjel Ġesù. F'idejh il-lemnija qed iżomm il-hatar li fit-tarf tiegħu jidher il-ġilju, simbolu tas-safa' tal-qaddis. Fl-isfond tidher dar ċkejna; dehra trankwilla u serena. L-inkwtru ghandu l-firma tal-artist Giuseppe Calì u tahtha s-sena meta tpitter: 1912.

Kif halla miktub il-kappillan ta' dak iż-żmien Dun Vincenz Curmi, (Registru tal-Magħmudijiet; Vol. 8, pġ. 109), l-inawgurazzjoni tal-artal u tal-inkwtru ta' San Ġuzepp bit-tfajjel Ġesù saret nhar it-8 ta' Jannar, 1913. Xi snin ilu minflok l-inkwtru tpoġġiet statwa ta' San Ġuzepp u l-inkwtru jinsab fid-Dar Parrokkjali. F'għeluq il-100 sena tiegħu, l-inkwtru msemmi, matul il-jiem tal-festa, se jkun epost fin-niċċa tal-Assunta.

L-inkwtru sabih ta' San Ġuzepp bit-tfajjel Ġesù hu l-uniku xogħol tal-artist magħruf Giuseppe Calì fil-parroċċa ta' Had-Dingli. Dan il-pittur prolificu Malti tweied il-Belt Valletta fl-14 ta' Awwissu, 1846, iben Rafel u Giovanna Padiglione. Studja fl-*Accademia delle Belle Arti* f'Napli fejn bhala mghallem kellu lil Giuseppe Mancinelli. Mar-ritorn tiegħu f'Malta, intefa f'hidma sfiqa, tant li x-xogħol tiegħu ssibu f'hafna knejjes u djar privati. Kien jahdem b'imhabba u b'heffa kbira tant li kien magħruf bhala 'ix-xitan tal-pinzell'. Fi żmienu l-artisti Maltin ma tantx kienu apprezzati u ffit kienu jinghataw kummissjonijiet; kienet epoka fejn l-artisti barranin speċjalment dawk Taljani kienu jiġu ppreferuti. Biss Calì, wera li l-artist Malti hu kapaċi daqs il-barrani. Fost l-aneddoti marbuta ma' dan l-artist, insibu dak ta' kif irnexxielu jiehu l-kummissjoni biex ipitter l-inkwtru ta' San Duminku għall-Bażilika ta' Portu Salvu u San Duminku, il-Belt. Meta pprezenta l-abbozz, bhala *nome-de-*



L-inkwatra ta' San Ġużepp bit-tfajjel Ġesù

plume nizzel SPQR. Meta ġew biex jagħzlu minn fost l-abbozzi, tieghu ġie magħżul u hasbu li kien xi pittur Ruman li pprezentah! Fost ix-xoghlijiet tieghu nsibu l-Mewt ta' Dragut li tinsab fil-Mużew tal-Arti, il-Belt; l-Apotheosis ta' San Franġisk fil-knisja ta' San Franġisk il-Belt li huwa l-ikbar inkwatra f'pajjiżna; it-titular tal-Assunta, il-Qrendi; it-titular ta' San Lawrenz fir-rahhal ta' San Lawrenz; it-titular tal-Qalb ta' Ġesù, il-Fontana; l-Evangelisti fil-knisja parrokkjali ta' Bormla; il-koppla tal-knisja parrokkjali ta' Hal Lija; is-saqaf u l-koppla tal-Bażilika ta' Portu-Salvu u San Duminku, il-Belt; u hafna inkwatri ohra mxerrda ma' Malta kollha. Skont l-inventarju miġbur mill-qarib tieghu, l-artist Rafel Bonnici Calì, matul il-hajja artistika tieghu hu ghamel xejn inqas minn 621 biċċa xoghol ta' arti. Calì kien miżżewweġ lil Perennia Pace u kellhom għaxar ulied. Miet fl-1 ta' Marzu, 1930 u hu meqjus bhala wiehed mill-aqwa pitturi Maltin ta' kull żmien.

Mitt sena ilu ukoll ġiet inawgurata l-gallarija tal-orgni. F'kitba li l-Kappillan Dun Vincenz Curmi halla fir-Registru tal-Magħmudijiet (Vol. 8, pġ. 97) dwar dan l-avveniment insibu li x-xoghol tal-injam sar minn Ġużeppi Ciappara u Franġisku Tonna mlaqqam 'in-Nazet' mir-Rabat, Malta. L-orgni ġie

trasportat mill-kor tal-knisja, fejn kien ilu hemm sa mill-1903, għall-post il-ġdid minn Dun Pawlin Mifsud mill-Mosta, mgħejjun minn Dun Pawl Azzopardi. Mifsud immodifika wkoll il-mekkanizmu tal-orgni kif ukoll żied xi registri. Sfortunatament dan l-orgni ma tantx kellu hajja twila; regolarment



Il-gallarija tal-orgni fil-knisja parrokkjali ta' Had-Dingli

kien ikollu bżonn tiswija, u wara xi snin ittiehdet id-deċiżjoni li jitnehha. Diversi benefatturi għenu biex din l-opra ssir. Intgħażlet il-ġurnata tal-festa ta' San Alwiġi, fit-13 ta' Lulju, 1912, biex tiġi inawgurata l-gallarija tal-orgni. F'dawk iż-żminijiet il-festa ta' San Alwiġi kienet issir bil-pompa kollha u għalhekk intgħażlet dik il-ġurnata. Sentejn qabel, kienu żanżnu statwa ġdida tal-imsemmi qaddis, xoghol Ġużeppi Cilia, l-aqwa aljiev ta' Karlu Darmanin.

Għaddew mitt sena minn fuq dawn l-opri ta' arti li hallewlna missirijietna. Jalla mitt sena ohra u aktar, ulied uliedna jkomplu jgawdu u jikkonservaw dak li ahna ġejna mislufa mill-antenati tagħna.